



REGIONAL NEWS UNIT, ALL INDIA RADIO, CALICUT

## ആകാശവാണി

പ്രാദേശിക വാർത്തകൾ

തീയതി: 26-05-2024

സമയം 06.45 AM

### പ്രധാന വാർത്തകൾ

- ലോക്സഭാ തെരഞ്ഞെടുപ്പിന്റെ ആറാം ഘട്ടത്തിൽ 61 ശതമാനത്തിലധികം പോളിങ് . 486 ലോക്സഭാ മണ്ഡലങ്ങളിൽ വോട്ടെടുപ്പ് പൂർത്തിയായി. 57 മണ്ഡലങ്ങളിൽ ഏഴാമത്തെയും അവസാനത്തെയും ഘട്ടത്തിൽ ശനിയാഴ്ച്ച വോട്ടെടുപ്പ്.
- ആദ്യ അഞ്ച് ഘട്ടങ്ങളിൽ വോട്ട് ചെയ്ത വോട്ടർമാരുടെ പൂർണ്ണ കണക്ക് തിരഞ്ഞെടുപ്പ് കമ്മീഷൻ പുറത്തുവിട്ടു.
- ഗുജറാത്തിലെ രാജ്കോട്ടിൽ ഗെയിമിംഗ് സെന്ററിലുണ്ടായ തീപിടിത്തത്തിൽ 12 കുട്ടികളടക്കം 35 പേർ മരിച്ചു.
- പായൽ കപാഡിയ സംവിധാനം ചെയ്ത് 80 ശതമാനവും മലയാളത്തിലൊരുക്കിയ, ഓൾ വി ഇമാജിൻ ആസ് ലൈറ്റ് എന്ന ചിത്രത്തിന് 'ഗ്രാൻഡ് പ്രി' പുരസ്കാരം.
- IPL ക്രിക്കറ്റ് ഫൈനലിൽ ഇന്ന് സൺറൈസേഴ്സ് ഹൈദരാബാദ് കൊൽക്കത്ത നൈറ്റ് റൈഡേഴ്സിനെ നേരിടും.

### വാർത്തകൾ വിശദമായി

ഇന്നലെ നടന്ന ലോക്സഭാ തെരഞ്ഞെടുപ്പിന്റെ ആറാം ഘട്ടത്തിൽ 61 ശതമാനത്തിലധികം പോളിങ്. രാത്രി 11.30 വരെ ലഭ്യമായ കണക്കുകൾ അനുസരിച്ചാണിത്.

ന്യൂസ് ഡസ്കിൽ നിന്ന് കൂടുതൽ വിവരങ്ങൾ

## വോയ്സ്

ആറ് സംസ്ഥാനങ്ങളിലെയും രണ്ട് കേന്ദ്രഭരണ പ്രദേശങ്ങളിലെയും 58 ലോക്സഭാ മണ്ഡലങ്ങളിൽ നടന്ന വോട്ടെടുപ്പ് സമാധാനപരമായിരുന്നു.

ജമ്മു കശ്മീരിലെ അനന്തനാഗ്-രജൗരി പാർലമെന്ററി മണ്ഡലത്തിൽ 54 ശതമാനത്തിലധികം പോളിംഗ് രേഖപ്പെടുത്തി, ഇത് കഴിഞ്ഞ 35 വർഷത്തിനിടയിലെ ഏറ്റവും ഉയർന്ന പോളിംഗ് ആണ്. പശ്ചിമ ബംഗാളിൽ 79 ഉം ഒഡീഷയിൽ 69 ഉം ജാർഖണ്ഡിൽ 64ഉം ഹരിയാനയിൽ 60ഉം ഡൽഹിയിൽ 58ഉം ബിഹാറിൽ 55 ഉം ഉത്തർപ്രദേശിൽ 54ഉം ശതമാനമാണ് വോട്ട് രേഖപ്പെടുത്തിയത്.

മൂന്നാം ഘട്ടത്തിൽ ഒഡീഷ നിയമസഭയിലെ 42 സീറ്റുകളിലേക്ക് നടന്ന വോട്ടെടുപ്പിൽ രാത്രി 11.30 വരെ 70 ശതമാനത്തിലധികമാണ് പോളിംഗ്.

ആറാം ഘട്ടം അവസാനിച്ചതോടെ 28 സംസ്ഥാനങ്ങളിലെയും കേന്ദ്ര ഭരണ പ്രദേശങ്ങളിലെയും 486 ലോക്സഭാ മണ്ഡലങ്ങളിൽ വോട്ടെടുപ്പ് പൂർത്തിയായി. ബാക്കി 57 മണ്ഡലങ്ങളിൽ ഏഴാമത്തെയും അവസാനത്തെയും ഘട്ടത്തിൽ ശനിയാഴ്ചയാണ് വോട്ടെടുപ്പ്.

ആന്ധ്രാപ്രദേശ്, അരുണാചൽ പ്രദേശ്, സിക്കിം, നിയമസഭാ തെരഞ്ഞെടുപ്പുകളും ഇതിനകം പൂർത്തിയായി. 147 അംഗ ഒഡീഷ നിയമസഭയിൽ 105 മണ്ഡലങ്ങൾ മൂന്ന്

ഘട്ടങ്ങളിലായി വിധിയെഴുതിക്കഴിഞ്ഞു. ശേഷിക്കുന്ന 42 സീറ്റുകളിൽ ശനിയാഴ്ച വോട്ടെടുപ്പ് നടക്കും.

ലോക്സഭയിലെയും നാല് സംസ്ഥാനങ്ങളിലെയും ജനവിധി അടുത്ത മാസം നാലിന് അറിയാം.



ലോക്സഭാ തിരഞ്ഞെടുപ്പിന്റെ ആദ്യ അഞ്ച് ഘട്ടങ്ങളിൽ വോട്ട് ചെയ്ത വോട്ടർമാരുടെ പൂർണ്ണ കണക്ക് തിരഞ്ഞെടുപ്പ് കമ്മീഷൻ പുറത്തുവിട്ടു. അഞ്ച് ഘട്ടങ്ങളിലായി 50 കോടി 72 ലക്ഷത്തിലധികം ആളുകൾ വോട്ടവകാശം വിനിയോഗിച്ചതായി കമ്മീഷൻ അറിയിച്ചു.

ആദ്യ ഘട്ടത്തിൽ 11 കോടി 52,000 പേരും രണ്ടാം ഘട്ടത്തിൽ പത്ത് കോടി 58 ലക്ഷത്തിലധികം പേരും മൂന്നാം ഘട്ടത്തിൽ 11 കോടി 32 ലക്ഷത്തിലധികം പേരും വോട്ട് ചെയ്തു. നാലാം ഘട്ടത്തിൽ 12 കോടി 24 ലക്ഷത്തിലധികം ആളുകളും, അഞ്ചാം ഘട്ടത്തിൽ 5 കോടി 57 ലക്ഷത്തിലധികം ആളുകളും ആണ് വോട്ട് ചെയ്തത്.

വോട്ടർമാരുടെ പോളിംഗ് ഡാറ്റ പുറത്തുവിടുന്നതിൽ കാലതാമസം ഉണ്ടായിട്ടില്ലെന്നും എല്ലാ പോളിംഗ് ദിവസങ്ങളിലും രാവിലെ 9:30 മുതൽ വോട്ടർ ടേബിൾ ആപ്പിൽ ഇത് എല്ലായ്പ്പോഴും ലഭ്യമാണെന്നും കമ്മീഷൻ പ്രസ്താവനയിൽ അറിയിച്ചു.



വോട്ടെണ്ണലിനു കണ്ണൂർ ലോക്സഭാ മണ്ഡലത്തിലെ സജ്ജീകരണങ്ങൾ മുഖ്യ തിരഞ്ഞെടുപ്പ് ഓഫീസർ സഞ്ജയ് കൗൾ വിലയിരുത്തി. വോട്ടെണ്ണൽ കേന്ദ്രമായ ചാല ചിൻമയ കോളേജ് ഓഫ് ടെക്നോളജിയിൽ എത്തിയ അദ്ദേഹം ക്രമീകരണങ്ങൾ പരിശോധിച്ചു.

തിരഞ്ഞെടുപ്പ് കമ്മീഷന്റെ മാർഗനിർദ്ദേശങ്ങൾ അനുസരിച്ച് വോട്ടെണ്ണൽ കൃത്യമായും കുറ്റമറ്റ രീതിയിലും നടത്തണമെന്ന് അദ്ദേഹം നിർദ്ദേശം നൽകി.



ഗുജറാത്തിലെ രാജ്കോട്ടിൽ ഗെയിമിംഗ് സെന്ററിലുണ്ടായ തീപിടിത്തത്തിൽ 12 കുട്ടികളടക്കം 35 പേർ മരിച്ചു. നിരവധി പേർക്ക് പരിക്കേറ്റു. സൗരാഷ്ട്ര മേഖലയിലെ ഏറ്റവും വലിയ ഗെയിം സോണാണ് TRP ഗെയിംസോൺ. അവധിക്കാലം ആയതിനാൽ നിരവധി രക്ഷിതാക്കൾ കുട്ടികളുമായി ഗെയിംസോണിൽ എത്തിയത് അപകടത്തിന്റെ വ്യാപ്തി വർദ്ധിക്കാൻ കാരണമായതായി രാജ്കോട്ട് പൊലീസ് കമ്മീഷണർ രാജു ഭാർഗവ പറഞ്ഞു. അപകടത്തെത്തുടർന്ന് രാജ്കോട്ടിലെ എല്ലാ ഗെയിംസോണുകളും അടച്ചു. സംഭവത്തെക്കുറിച്ച് അന്വേഷിക്കുന്നതിന് പ്രത്യേക അന്വേഷണ സംഘത്തെ രൂപീകരിച്ചു. മൃതദേഹങ്ങൾ ഗുരുതരമായി പൊള്ളലേറ്റതിനാൽ ഡി.എൻ.എ പരിശോധന നടത്തും. മരിച്ചവരുടെ കുടുംബങ്ങൾക്ക് മുഖ്യമന്ത്രി ഭൂപേന്ദ്ര പട്ടേൽ നാലു ലക്ഷം രൂപയും പരിക്കേറ്റവർക്ക് അമ്പതിനായിരം രൂപയും സഹായധനം പ്രഖ്യാപിച്ചു.

സംഭവത്തിൽ രാഷ്ട്രപതി ദ്രൗപതി മുർമു, പ്രധാനമന്ത്രി നരേന്ദ്രമോദി, കോൺഗ്രസ് നേതാവ് രാഹുൽഗാന്ധി തുടങ്ങിയവർ ദുഃഖം രേഖപ്പെടുത്തി.



മാനവികതയുടെ ഔന്നത്യത്തിലേക്ക് മനുഷ്യനെ കൈ പിടിച്ചു ഉയർത്തുന്ന യാത്രകളാണ് തീർത്ഥയാത്രകൾ എന്ന് മന്ത്രി P. രാജീവ് അഭിപ്രായപ്പെട്ടു. ഹജ്ജ് യാത്ര നിർവഹിക്കുന്നതിന് ആവശ്യമായ എല്ലാ ക്രമീകരണങ്ങളും ഏർപ്പെടുത്തിയതായി അദ്ദേഹം അറിയിച്ചു. കൊച്ചി വിമാനത്താവളത്തിൽ ഒരുലക്ഷം ചതുരശ്ര അടിയിൽ ഒരുക്കിയിരിക്കുന്ന ഹജ്ജ് ക്യാമ്പിന്റെ ഉദ്ഘാടനം നിർവഹിക്കുകയായിരുന്നു അദ്ദേഹം.

ഹജ്ജ് യാത്രയ്ക്ക് കോഴിക്കോട് നിന്നു വിമാനക്കൂലി കുറയ്ക്കുന്നതിന് ഗവൺമെന്റിന്റെ ഭാഗത്തുനിന്ന് സാധ്യമായ ഇടപെടലുകൾ നടത്തുമെന്നും അദ്ദേഹം അറിയിച്ചു.

ഇന്ന് ഉച്ചയ്ക്ക് 12 മണിക്ക് 279 ഹാജിമാരുമായി കൊച്ചിയിൽ നിന്ന് ആദ്യ വിമാനം പുറപ്പെടും. അടുത്ത മാസം ഒമ്പതിന് അവസാനിക്കുന്ന രീതിയിൽ 16 സർവീസുകൾ ആണ് ഏർപ്പെടുത്തിയിരിക്കുന്നത്. 4,474 പേരാണ് കൊച്ചി വിമാനത്താവളം വഴി ഇക്കൂറി ഹജ്ജിന് പോകുന്നത്.



നാലുവർഷ	ബിരുദ	കോഴ്സുകളിലേക്ക്
പ്രവേശിക്കുന്നതിനു	ഒരുക്കങ്ങൾ	വിവിധ
സർവ്വകലാശാലകൾ	അതി	വേഗം പൂർത്തിയാക്കി

വരികയാണെന്ന് മന്ത്രി ഡോ. ആർ ബിന്ദു പറഞ്ഞു. വിവിധ സർവ്വകലാശാലകൾ കേന്ദ്രീകരിച്ച് കോളേജ് പ്രിൻസിപ്പൽമാർക്കും അക്കാദമിക് കോർഡിനേറ്റർമാർക്കും പുതിയ സംവിധാനത്തെപ്പറ്റി അവബോധം നൽകുന്ന പരിപാടിക്ക് നാളെ തുടക്കമാവുമെന്നും മന്ത്രി തിരുവനന്തപുരത്ത് അറിയിച്ചു.

വളാഞ്ചേരി MES കെവീയെം കോളേജിലാണ് സംസ്ഥാനതല പരിപാടിക്ക് തുടക്കമാവുന്നത്.



കാൻ ചലച്ചിത്രമേളയിൽ ചരിത്രം രചിച്ച് പായൽ കപാഡിയ സംവിധാനം ചെയ്ത ഓൾ വി ഇമാജിൻ ആസ് ലൈറ്റ് എന്ന ചിത്രത്തിന് 'ഗ്രാൻഡ് പ്രി' പുരസ്കാരം. 80 ശതമാനവും മലയാളത്തിലൊരുക്കിയ ചിത്രത്തിലെ കേന്ദ്രകഥാപാത്രങ്ങളെ അവതരിപ്പിച്ചിരിക്കുന്നത് മലയാളി താരങ്ങളായ കനി കുസൃതിയും ദിവ്യപ്രഭയുമാണ്. അസീസ് നെടുമങ്ങാടും ചിത്രത്തിൽ കഥാപാത്രത്തെ അവതരിപ്പിച്ചിട്ടുണ്ട്.

ഡസ്ക് റിപ്പോർട്ട്  
വോയ്സ്

ഗ്രാൻഡ് പ്രി' പുരസ്കാരം നേടുന്ന ആദ്യ ഇന്ത്യൻ ചിത്രമാണ് ഓൾ വി ഇമാജിൻ ആസ് ലൈറ്റ്. പാം ഡി ഓർ കഴിഞ്ഞാൽ കാനിലെ രണ്ടാമത്തെ മികച്ച പുരസ്കാരമാണ് ഗ്രാൻഡ് പ്രി.



അമേരിക്കൻ സംവിധായകൻ സീൻ ബേക്കർ ഒരുക്കിയ അനോറ എന്ന ചിത്രത്തിനാണ് പാം ഡി ഓർ പുരസ്കാരം. 30 വർഷത്തിന് ശേഷം ഇതാദ്യമായാണ് കാണിലെ പ്രധാനമന്ത്രിയുടെ വേഷത്തിൽ ഇന്ത്യൻ ചിത്രം ഇടം പിടിച്ചത്. ആദ്യമായാണ് ഒരു ഇന്ത്യൻ സംവിധായികയ്ക്ക് ഗ്രാൻഡ് പ്രി പുരസ്കാരം ലഭിക്കുന്നത്. ലോകപ്രശസ്ത സംവിധായകരുടെ 22 സിനിമകളോട് മത്സരിച്ചാണ് ചിത്രം പുരസ്കാരം നേടിയത്. പ്രഭ, അനു എന്നീ മലയാളി നഴ്സുമാരുടെ മുംബൈ ജീവിതത്തിലെ സംഘർഷങ്ങളുടെയും അതിജീവനത്തിന്റെയും കഥയാണ് 'ഓൾ വി ഇമാജിൻ ആസ് ലൈറ്റ്' പറയുന്നത്. പായൽ കപാഡിയയുടെ ഡോക്യുമെന്റി 'എ നൈറ്റ് ഓഫ് നോയിസ് നത്തിങ്ങി'ന് 2021-ൽ കാണിലെ 'ഗോൾഡൻ ഐ' പുരസ്കാരവും ലഭിച്ചിരുന്നു.

മേളയിൽ പ്രശസ്ത മലയാളി ഛായാഗ്രാഹകനും സംവിധായകനുമായ സന്തോഷ് ശിവനെ ആദരിച്ചു. രാജ്യാന്തര തലത്തിലെ പ്രഗത്ഭരായ ഛായാഗ്രാഹകർക്ക് നൽകിയ വരുന്ന പിയർ ആഞ്ജിനോ പുരസ്കാരമാണ് അദ്ദേഹത്തിന് ലഭിച്ചത്. ഛായാഗ്രാഹക രംഗത്തെ മികവ് പരിഗണിച്ചാണ് അംഗീകാരം. ഈ നേട്ടം സ്വന്തമാക്കുന്ന അദ്ദേഹം ഏഷ്യക്കാരനാണ് സന്തോഷ് ശിവൻ.



IPL ക്രിക്കറ്റ് ഫൈനലിൽ ഇന്ന് സൺറൈസേഴ്സ് ഹൈദരാബാദ് കൊൽക്കത്ത നൈറ്റ് റൈഡേഴ്സിനെ

നേരിടും. ചെന്നൈ എംഎ ചിദംബരം സ്റ്റേഡിയത്തിൽ വൈകിട്ട് 7.30ന് ആണ് മത്സരം.

ആദ്യ ക്വട്ടിഫയറിൽ സൺറൈസേഴ്സ് ഹൈദരാബാദിനെ തോൽപ്പിച്ചാണ് കൊൽക്കത്ത നൈറ്റ് റൈഡേഴ്സ് നേരിട്ട് ഫൈനലിൽ ഇടം നേടിയത്.



ട്വന്റി 20 ക്രിക്കറ്റ് ലോകകപ്പ് മത്സരങ്ങൾ അടുത്ത ഞായറാഴ്ച ന്യൂയോർക്കിൽ ആരംഭിക്കും. അമേരിക്കയും വെസ്റ്റ് ഇൻഡീസും ആതിഥേയത്വം വഹിക്കുന്ന മത്സരത്തിൽ ഇന്ത്യൻ ടീം ജൂൺ അഞ്ചിന് അയർലാന്റുമായി ഏറ്റുമുട്ടും. ഗ്രൂപ്പ് എ മത്സരങ്ങളിൽ ജൂൺ ഒമ്പതിന് പാകിസ്താനെതിരെയും 12ന് ആതിഥേയരായ യു.എസിനെതിരെയും 15ന് കാനഡക്കെതിരെയും ഇന്ത്യൻ ടീം ക്രിസിലിറങ്ങും.



FIH ഹോക്കി പ്രോ ലീഗിൽ ഇന്ന് ഇന്ത്യൻ പുരുഷ വനിതാ ടീമുകൾ അർജന്റീനയെ നേരിടും. ഇന്നലെ ഇരു ടീമുകളും ആതിഥേയരായ ബെൽജിയത്തിനോട് പരാജയപ്പെട്ടു.

നിശ്ചിത സമയത്ത് 2-2ന് സമനിലയിൽ പിരിഞ്ഞ പുരുഷ ടീം ഷൂട്ടൗട്ടിൽ 1-3നാണ് പരാജയപ്പെട്ടത്. വനിതാ ടീം 1-2 നാണ് തോൽവി ഏറ്റ് വാങ്ങിയത്.



ദക്ഷിണകൊറിയയിലെ യെച്ചോണിൽ അമ്പെയ്ത്ത് ലോകകപ്പിൽ ഇന്ത്യക്ക് സ്വർണം. അദിതി സ്വാമി, ജ്യോതി



സുരേഖ വെണ്ണ, പർനീത് കുമാർ എന്നിരവടങ്ങിയ ടീമാണ് തുർക്കി താരങ്ങളെ പരാജയപ്പെടുത്തിയത്.

വനിതാ വ്യക്തിഗത റീകർവ് സെമിയിൽ ഇന്ന് ഇന്ത്യയുടെ ദീപിക കുമാരി ദക്ഷിണ കൊറിയൻ താരവുമായി മത്സരിക്കും.



പക്ഷിപ്പനിയെത്തുടർന്ന് മൃഗസംരക്ഷണവകുപ്പിന്റെ കോട്ടയം മണർകാട് പ്രാദേശിക കോഴി വളർത്തൽ കേന്ദ്രത്തിലെയും പക്ഷിപ്പനി ബാധിതമേഖലയിലെയും 9,691 വളർത്തുപക്ഷികളെ ദയാവധം ചെയ്ത് ശാസ്ത്രീയമായി സംസ്കരിച്ചു.

പ്രാദേശിക കോഴി വളർത്തൽ കേന്ദ്രത്തിലെ 9175 കോഴികളെയാണ് ദയാവധം ചെയ്ത് സംസ്കരിച്ചത്. പക്ഷിപ്പനി ബാധിതമേഖലയായ മണർകാട് പഞ്ചായത്തിലെ 12,13,14 വാർഡിലെയും പുതുപ്പള്ളി പഞ്ചായത്തിലെ രണ്ട്, മൂന്ന് വാർഡിലെയും 516 കോഴിയടക്കം വളർത്തുപക്ഷികളെയും ദയാവധം ചെയ്ത് സംസ്കരിച്ചു.



ഏലൂർ വ്യവസായ മേഖലയിലെ സ്ഥാപനങ്ങൾ പെരിയാറിലേക്ക് രാസമാലിന്യങ്ങൾ ഒഴുക്കിവിടുന്നത് തടയാൻ സംസ്ഥാന ഗവൺമെന്റ് അടിയന്തര നടപടി സ്വീകരിക്കണമെന്ന് കൊച്ചിയിൽ ചേർന്ന കർഷക മോർച്ച യോഗം ആവശ്യപ്പെട്ടു. കർഷകർക്ക് ആവശ്യമായ നഷ്ടപരിഹാരം നൽകണമെന്നും യോഗം ഗവൺമെന്റിനോട് ആവശ്യപ്പെട്ടു.

കർഷകർക്ക് നാശനഷ്ടം സംഭവിച്ച കടമക്കൂടി പഞ്ചായത്തിലെ കോതാട്, പിഴില, മൂലമ്പിള്ളി തുടങ്ങിയ പ്രദേശങ്ങൾ കർഷകമോർച്ച നേതാക്കൾ സന്ദർശിച്ചു.



കൊച്ചി മെട്രോ റെയിൽ ലിമിറ്റഡിന്റെ ആഭിമുഖ്യത്തിൽ ചിലവന്നൂർ ബണ്ട് റോഡ് പാലം പുനർനിർമ്മാണത്തിന്റെ ഭാഗമായി നാളെ മുതൽ രണ്ടാഴ്ചക്കാലം പാലത്തിലൂടെ ഗതാഗതം പൂർണ്ണമായി നിരോധിക്കും. പൈലുകളുടെ ലോഡ് ടെസ്റ്റിംഗ് നടപടികൾ നടക്കുന്നതിനാലാണ് ഗതാഗത നിയന്ത്രണം.



ഹരിതകേരളം മിഷന്റെ ആഭിമുഖ്യത്തിൽ അടിമാലിയിലെ നീലക്കുറിഞ്ഞി ജൈവവൈവിധ്യ വിജ്ഞാന പഠന കേന്ദ്രത്തിൽ സംഘടിപ്പിക്കുന്ന ത്രിദിന ജൈവവൈവിധ്യ പഠനോത്സവം ഇന്ന് ആരംഭിയ്ക്കും. കുട്ടികൾക്ക് ജൈവവൈവിധ്യ അവബോധവും പരിസ്ഥിതി സംരക്ഷണ പ്രാധാന്യവും പകരുക എന്ന ലക്ഷ്യത്തോടെയാണ് ലോക ജൈവവൈവിധ്യ ദിനാചരണത്തോട് അനുബന്ധിച്ച് പരിപാടികൾ സംഘടിപ്പിച്ചിരിക്കുന്നത്. അടിമാലിയിൽ യുഎൻഡിപി പദ്ധതിയിൽ ഉൾപ്പെടുത്തി ഹരിതകേരളം മിഷൻ സ്ഥാപിച്ച നീലക്കുറിഞ്ഞി ജൈവവൈവിധ്യ വിജ്ഞാന പഠനകേന്ദ്രത്തിന്റെ കമ്മ്യൂണിറ്റിതല പരിപാടികളുടെ ഭാഗമായാണ് പഠനോത്സവം.

7,8,9 ക്ലാസ്സുകളിലെ  
പഠനോത്സവത്തിൽ പങ്കെടുക്കുന്നത്.

വിദ്യാർത്ഥികളാണ്

